



MALTA

**QORTI ĊIVILI
PRIM'AWLA**

**ONOR. MĦALLEF
LAWRENCE MINTOFF**

Seduta tal-11 ta' Lulju, 2016

Rikors Maħluf Numru: 340/2015 LM

Leonard sive Leo Cassar f'ismu personali u bħala direttur għan-nom u fl-interess tas-soċjetà kummerċjali Allwares Limited

vs.

Cassar and Cooper (Holdings) Limited

Il-Qorti,

Rat ir-Rikors Maħluf tal-atturi **Leonard sive Leo Cassar f'ismu personali u bħala direttur għan-nom u fl-interess tas-soċjetà kummerċjali Allwares Limited** (minn issa 'il quddiem "l-attur") ipprezentat fil-15 ta' April, 2015, li permezz tiegħu wara li jippremetta:

- 1. Illi permezz ta' ittra ufficjali intavolata fit-23 ta' Mejju, 2014, il-kumpannija konvenuta ivvantat fil-konfront tal-esponenti l-pretensjoni li hija għandha drittijiet ta' proprjetà fuq il-bitħa interna f'St. Anne Court, Tigne Seafront, Sliema, u li għalhekk il-pajpijiet tad-drenagg u t-twieqi godda miftuħa mill-esponenti fuq din il-proprjetà jikkostitwixxu servitujiet godda fuq il-proprjetà tal-kumpannija konvenuta.*
- 2. Illi tali pretensjoni hija infondata fil-fatt u fid-dritt.*
- 3. Illi l-esponenti jixtieq jeħles mill-imsemmija pretensjoni tal-kumpannija konvenuta kif jiddisponi l-Artikolu 403 tal-Kodiċi ta' Organizzazzjoni u Proċedura Ċivili.*
- 4. Illi għalhekk qed issir din il-kawża.*
- 5. Illi Leonard Cassar, kemm fil-kwalità tiegħu personali kif ukoll kif debitament awtorizzat jirrapprezenta lis-soċjetà Allwares Limited fi proċeduri ġudizzjarji, jiddikjara li jaf bil-fatti personalment.*

Talab lil din il-Qorti:

- 1. tipprefiġġi terminu qasir u perentorju li skont l-Artikolu 403 et sequens tal-Kodiċi ta' Organizzazzjoni u Proċedura Ċivili ma jkunx ta' iktar minn tlett xhur u li fih il-kumpannija konvenuta għandha ġġib 'il quddiem b'kawża il-pretensjoni imsemmija minnha fl-ittra ufficjali prezentata fit-23 ta' Mejju, 2014;*
- 2. fin-nuqqas tal-kumpannija konvenuta li jtressaq 'il quddiem b'kawża l-imsemmija pretensjoni tagħha entro t-terminu prefiss lilha, tordna u tikkundanna lill-istess kumpannija konvenuta għas-silenzju perpetwu u li tiskot għal dejjem u b'hekk timpediha milli taġixxi qatt iżjed dwar tali pretensjoni,*

u dan kollu previa kull provvediment ieħor li lilha jidhrilha xieraq u opportun.

Bl-ispejjeż kontra l-kumpanija konvenuta, u bl-ingunzjoni għas-subizzjoni tar-rappreżentanti tagħha fi proċeduri ġudizzjarji.

Rat ir-Risposta Maħlufa tas-soċjetà konvenuta **Cassar and Cooper (Holdings) Limited** (minn issa 'l quddiem "is-soċjetà konvenuta") ippreżentata fit-12 ta' Mejju, 2015 li permezz tagħha eċċepiet:

- 1. Illi s-soċjetà intimata, permezz ta' kuntratt datat 9 ta' Mejju, 1974, kienet akkwistat il-ħanut fil-pjan terran fil-blokk magħruf bħala Saint Anne Court, Bisazza Street, Sliema, flimkien mas-sehem tiegħu tal-proprjetà komuni fl-istess blokk inkluż "shafts, drains ... the drain and foul water pipes and any other part which is intended for the common use of the flats and the shops in the block ...";*
- 2. Illi għalhekk, is-soċjetà intimata qegħda fil-pussess tal-istess shaft li minnu tiegħu d-dawl, l-arja u servizzi oħra;*
- 3. Illi s-soċjetà esponenti tgħid illi dak illi ddikjaraw l-atturi fl-ewwel paragrafu tar-rikors promotur m'huwiex korrett stante illi s-soċjetà esponenti fl-ittra uffiċjali tagħha tat-23 ta' Mejju, 2014 ma tirreferix "għall-bitħa interna" St. Anne Square Court, Tigne Seafront, Sliema kif qed jafferimaw l-atturi, iżda tirreferi għax-xogħlijiet strutturali illi l-atturi odjerni bdew iwettqu fil-proprjetà tagħhom f'7/8, St. Anne Square, Sliema, inkluż il-ftuħ ta' twieqi ġodda li jħarsu fuq il-proprjetà tas-soċjetà eċċipjenti f'Saint Anne Court, Tigne Seafront, Sliema liema twieqi infetħu abbużivament u illegalment, kif ukoll pajpijiet tad-drenagg in kwantu jikkostitwixxu servitujiet ġodda fuq il-proprjetà tas-soċjetà eċċipjenti;*
- 4. Illi għaldaqstant is-soċjetà eċċipjenti interpellat lill-atturi jiddesistu milli jaggravaw l-proprjetà tas-soċjetà esponenti b'servitujiet ġodda u sabiex immedjatament tagħlaq it-twieqi li nfetħu mingħajr ebda dritt fil-liġi; illi din l-ittra saret biex is-soċjetà esponenti tikkawtela d-drittijiet tagħha skont il-liġi;*
- 5. Illi dak allegat mill-atturi fit-tieni paragrafu tar-rikors promotur m'huwiex minnu u fil-fatt l-ittra uffiċjali de quo kienet ġiet ippreżentata mill-eċċipjenti b'necessità u kawtela ġuridika għall-konservazzjoni u protezzjoni tad-drittijiet tagħha wara li l-attur beda jibni fuq il-proprjetà 7/8, St. Anne Square, Sliema u fetaħ twieqi ġodda*

li jharsu fis-shaft tal-blokk magħruf bħala St. Anne's Square Court, Bisazza Street, ġià Tigne Seafront, Sliema;

- 6. Illi s-soċjetà esponenti tirrileva wkoll għal kull buon fini illi l-atturi qatt ma rrispondew għall-ittra uffiċjali in kwistjoni datata 23 ta' Mejju, 2014;*
- 7. Illi għalhekk, is-soċjetà esponenti m'għandiex tbatl l-ispejjeż ta' din il-proċedura;*
- 8. Illi l-esponenti taf b'dawn il-fatti hawn dikjarati personalment.*

Eċċezzjonijiet

- 1. Illi l-azzjoni mressqa mill-atturi m'hiex ammissibbli għaliex l-ittra uffiċjali mertu tal-kawża saret mis-soċjetà intimata fi żmien waqtu sabiex tikkonserva u tħares id-drittijiet tagħha, kemm dawk ta' proprjetà kif ukoll dawk ta' pussess, b'reazzjoni għall-provokazzjoni li saritilha mill-atturi meta dawn wettqu xogħlijiet strutturali b'mod abbużiv u illegali li permezz tagħhom aggravaw il-proprjetà fit-tgawdija tal-intimata b'servitujiet ġodda, fosthom billi fetħu twieqi ġodda li jharsu fix-shaft tal-binja magħrufa bħala Saint Anne's Court, Bisazza Street, ġià Tigné Seafront, Sliema, kif ukoll bil-mogħdija ta' pajpijiet ġodda mill-istess shaft;*
- 2. Illi mingħajr preġudizzju għall-eċċezzjonijiet l-oħra, l-azzjoni mressqa mill-atturi mhix ammissibbli għaliex l-atturi m'għandhomx il-pussess esklussiv tal-arja in kwistjoni, liema pussess jinsab f'idejn is-soċjetà intimata u oħrajn;*
- 3. Illi mingħajr preġudizzju għall-eċċezzjonijiet l-oħra, is-soċjetà intimata għandha interess illi tikkonserva u tiproteġi d-drittijiet tagħha u għalhekk filwaqt illi tirrespingi l-allegazzjonijiet tal-atturi bħala infondati fil-fatt u fid-dritt, tgħid illi kemm -il darba din l-Onorabbli Qorti jidhrilha li għandha tilqa' t-talba tal-atturi billi tiffissa żmien sabiex is-soċjetà intimata iġġib 'il quddiem l-azzjoni tagħha, hija bi ħsiebha tressaq din l-azzjoni fit-terminu lilha konċess;*
- 4. Illi għar-raġunijiet kollha suesposti s-soċjetà intimata m'għandiex tbatl l-ispejjeż ta' din il-proċedura;*
- 5. Salv eċċezzjonijiet ulterjuri permissibbli skont il-ligi.*

Bl-ispejjeż.

Rat l-ittra uffiċjali tat-23 ta' Mejju, 2014 mibgħuta mis-soċjetà konvenuta lill-atturi.

Rat ix-xhieda tal-attur **Leonard sive Leo Cassar** mogħtija in kontro-eżami¹.

Rat in-nota tas-soċjetà konvenuta ipprezentata fit-27 ta' Ġunju, 2016² imnejn jirriżulta li fit-13 ta' Mejju, 2016 hija fetħet kawża kontra l-atturi in sostenn tal-pretensjoni tagħha kif dedotta fl-ittra uffiċjali msemmija permezz tar-Rikors Maħluf Numru 386/16 AF.

Rat il-verbal kongunt tal-avukati difensuri tal-partijiet tal-udjenza tat-27 ta' Ġunju, 2016 fejn iddikjaraw li l-mertu ta' din il-kawża jinsab eżawrit iżda l-atturi jzommu ferm il-kap tal-ispejjeż.

Semgħet it-trattazzjoni tal-avukati difensuri tal-partijiet dwar l-ispejjeż ta' din il-kawża.

Rat il-verbal fis-seduta tas-27 ta' Ġunju, 2016 li permezz tiegħu din il-kawża tħalliet għall-udjenza tal-lum għas-sentenza.

Ikkunsidrat:

¹ A fol. 31 et seq. tal-proċess.

² A fol. 41 et seq. tal-proċess.

Illi l-azzjoni tal-jattanza, jew kif inhi wkoll magħrufa, tal-millantazzjoni, hija mogħtija mill-Kap. 12 permezz tal-Artikolu 403 li jgħid hekk:

“Meta f’atti ġudizzjarji, jew xort’oħra bil-miktub, persuna tippretendi li għandha xi jedd, il-parti li trid teħles din il-pretensjoni tista’ fi żmien sena mill-istess pretensjoni, titlob, b’rikors ġuramentat, li jiġi mogħti żmien lill-persuna li ppretendiet li għandha dak il-jedd, biex iġġib ’il quddiem b’kawża dik il-pretensjoni, u li, fin-nuqqas ta’ dan, jiġi lilha impedit li taġixxi qatt iżjed għal dik il-pretensjoni.”.

L-iskop ewlieni ta’ millantazzjoni hu biex ma jibqghux pendent kwistjonijiet u allegazzjonijiet li jistghu jkunu bla bazi u mhux biex parti tieħu vantaġġ strategiku kontra l-oħra billi iġġiegħel lill-parti l-oħra tintavola l-kawża hi (ara **Madliena Developments Limited vs. Ufficju Kongunt**, Prim’Awla 06.02.2004).

Illi din l-azzjoni ssib l-origini tagħha fil-liġijiet *Diffamari* u *Si contendat*, li ġew estiżi mid-dutturi lil dawk kollha li jimmillantaw dritt kontra l-beni jew il-persuna ta’ ħaddieħor.

Illi l-kundizzjonijiet meħtieġa għall-eżercizzju tagħha huma:

1. li l-millantazzjoni tkun tikkonsisti fi pretensjoni li l-eżercizzju tagħha jkun għad irid jiġi;
2. li ma tkunx determinata min-neċessità jew minn kawtela ġuridika;
3. li l-pretensjoni jkollha l-karattru li tista’ tiġi eżercitata f’azzjoni ġudizzjarja;
4. li l-millantazzjoni jkollha skop determinabbli, speċifiku jew kapaċi li jiġi speċifikat, u li għalhekk ma tkunx millantazzjoni ġenerika tad-drittijiet.

Illi l-ġudizzju ta' jattanza jmur kontra d-dettami tad-dritt u speċjalment tal-massima *invitus agere nemo cogitur*; għaliex in-norma hija *actor in sua potestate habet quando utatur juri suam*. Kemm hu hekk, dwar l-azzjoni tal-jattanza, il-Professor Caruana³ jfisser din l-għamla ta' azzjoni bħala “...a violation of the principle that no one may be compelled, against his will, to institute proceedings and reduce to an insignificant term the normal period for the institution of a lawsuit.”.

Għalhekk dan id-dritt m'għandux jiġi estiż u għalhekk għandu jiġi interpretat restrittivament. Huwa fil-fatt istitut tipiku tad-dritt medjevali Taljan li ddaħħal fil-kodiċi ritwali tagħna. Mill-Italja, dan l-istitut ġie esportat lejn artijiet oħra u sab terren fertili fi Franza u l-Ġermanja, sakemm ġie abolit mill-kodiċijiet tal-età moderna, meta l-ġuristi bdew iħarsu lejn dan l-istitut bħala ikkumplikat u artifiċjali, li kien joħloq ħafna problemi dwar il-piż tal-prova, il-litispandezza u l-kompetenza territorjali. Filwaqt li ġiet aċċettata fil-Kodiċijiet tal-Baviera (1753), tal-Prussja (1793), u tal-Istati Estensi tal-Italja (1852), kodiċijiet oħrajn injorawh, bħal dawk ta' Napli, ta' Toscana, u ta' Parma. L-istitut ġie mħolli barra mill-kodiċi ta' proċedura Taljan tal-1865, li ġie ppromulgat bħala l-ewwel kodiċi ta' proċedura għall-Italja li kienet għadha kif ġiet unifikata bħala Stat wieħed, għaxar snin wara l-kodiċi Malti.

Illi l-istitut tal-jattanza baqa' jiffirma parti mil-liġi Maltija, l-ewwel bħala parti mid-dritt komuni imbagħad bħala parti mill-Kodiċi ta' Organizzazzjoni u Proċedura Ċivili, bħala wieħed minn lista ta' proċedimenti speċjali, li

³ *Notes on Civil Procedure*, paġna 1456.

jissem mew fl-Artikoli 403 sa 415.⁴

L-eċċezzjoni ewlenija tas-soċjetà konvenuta f'din il-kawża hi li l-ittra uffiċjali li s-soċjetà konvenuta bagħtet lill-attur kienet b'kawtela ġuridika biex tipproteġi l-jeddijiet tagħha, u għalhekk ma kinitx spontanja imma pprovokata mill-atturi stess.

L-element ta' spontanjetà ġie ttrattat f'ħafna sentenzi tal-Qrati tagħna kif jidher mill-kawżi li ġejjin:

(i) **John Borg vs. Paolo Borg** (01.07.1946, Kollez. XXXII.i.615):

Fil-25 ta' April, 1945 Paolo Borg ippreżenta protest kontra John Borg biex jilmenta li kien qed jagħmillu konkorenza sleali fl-importazzjoni u bejgħ f'Malta ta' diżinfettant tal-marka Lion Brand. Permezz ta' ittra uffiċjali tat-12 ta' Ġunju, 1945, John Borg interpella lil Paolo Borg biex jew jirtira l-pretensjoni tiegħu jew jagħmel il-proċeduri meħtieġa biex jipprovaha. Paolo Borg wieġeb b'ittra uffiċjali tal-21 ta' Ġunju, 1945, fejn għalkemm ma reġax semma konkorenza sleali, reġa' nsista li l-attur ma kellux dritt jimporta d-diżinfettant u għamel riżerva li jfittex lil John Borg għad-danni. Bi protest ieħor tal-15 ta' Ottubru, 1945, Paolo Borg ipprotesta kontra importazzjoni ta' kunsinna tad-diżinfettant u pprotesta ruħu għad-danni.

John Borg fetaħ kawża ta' millantazzjoni kontra Paolo Borg. Il-Qorti tal-Kummerċ laqgħet it-talba ta' John Borg u tat xahar żmien biex Paolo Borg

⁴ **Joseph Baldacchino et. vs. J.J.S. Developers Limited et.** (PA) 30.06.2016 (JRM).

jiddeduċi l-pretensjoni tiegħu.

Il-Qorti rrimarkat li kieku l-attur ippretenda li l-konvenut ma jagħmilx użu mill-marka, ma kienx ikun jista' jagħmel il-kawża ta' jattanza billi l-konvenut kien ilu żmien twil ibiegħ merkanzija b'din il-marka.

Il-Qorti tal-Appell ħassret is-sentenza tal-Qorti tal-Kummerċ.

Hija qalet li John Borg ma kellux il-pussess tad-dritt billi beda jbiegħ id-dizinfettant riċentement filwaqt li Paolo Borg kien ilu żmien twil jagħmel dan. "Il-pussess ta' dik il-marka kien, għalhekk, tal-appellant, u l-protest minnu magħmul għie provokat mill-fatt riċenti tal-appellat".

Il-Qorti kompliet tirraguna li "kif għie ritenut minn din il-Qorti fit-18 ta' Ottubru, 1912 **in re Sammut vs. Grech** (Kollez. Vol. XXI.i.532), il-protest magħmul mill-konvenut *"non è spontaneo, ma provocato da un atto che il convenuto ritiene essere illegale, non riveste il carattere di una millantazione, ma è un atto cautelatorio inteso ad evitare un pregiudizio che il convenuto verrebbe a soffrire"*.

"U din l-istess Qorti, b'sentenza tagħha tas-7 ta' Dicembru, 1936 **in re Cutajar vs. Spiteri**, wara li affermat il-prinċipju li biex tiġi eżerċitata validament l-azzjoni tal-jattanza l-attur għandu jipprova li għandu l-pussess tal-ħaġa li għaliha qiegħed jeżerċita l-azzjoni, kompliet tgħid illi mhux millantazzjoni għall-finijiet tal-gudizzju tal-jattanza att kawtelatorju intiz biex jiġi evitat preġudizzju li l-konvenut ikun jista' jsofri u li jkun provokat minn att li l-konvenut ikun jidhirlu li hu illegali. Wieħed mir-rekwiziti tal-millantazzjoni

huwa 'che l'atto non costituisca una ragione di necessità o una cautela giuridica' (Kollez. Vol. X.167); u huwa principju fid-dottrina u fil-ġurisprudenza li meta jkun l-attur fil-ġudizzju tal-jattanza li jkun ipprovoka l-protesti tal-konvenut, l-azzjoni tal-jattanza mhijiex ammissibbli. Kif qal Rodolfo (Alleg. V. para 19) '*ut intret remedium legis diffamari requiritur spontanea diffamatio sine causa; secus si fiat ex aliquot jure seu causa excludente praesumptionem calumniae*'. Ara wkoll sentenza ta' din il-Qorti tal-15 ta' Diċembru, 1941 **in re Bongailas vs. Borg** u sentenzi hemm citati."

(ii) **John Muscat vs. Joseph Cost Chretien** Prim'Awla 31.05.1948 Kollez. XXXIII.ii.287:

John Muscat ħiet libsa lil Joseph Cost Chretien, li ħallas wara diversi interpellazzjonijiet, l-aħħar waħda bl-avukat, b'ittra responsiva tal-5 ta' April, 1948 li fiha wieġeb li kien qed iħallas taħt protesta u b'ħafna allegazzjonijiet dwar il-kwalità tal-manifattura, kif ukoll b'minaċċi illi 'l quddiem jipproċedi kontri għar-restituzzjoni tas-somma mħallsa u għad-danni. Muscat, biex jissalvagwardja r-reputazzjoni tiegħu, għamel kawża ta' jattanza kontra Chretien. Il-Qorti, wara konsiderazzjoni studjata, iddeċidiet li l-ittra tal-konvenut ma kinitx determinata minn neċessità jew kawtela ġuridika u allura kienet millantazzjoni.

(iii) **Rev. Sac. Don Michele Sammut vs. Chier. Emmanuele Grech** (18.10.1912 Qorti tal-Appell – Kollez. XXI.i.532)

Il-Kapitlu tal-Kollegġjata ta' Birkirkara ħatar lill-attur bħala Canonico Penitenziere. Il-konvenut ippreżenta protest fil-Kurja li bih allega li kellu drittijiet pozjuri għal dawk tal-attur u illi l-elezzjoni kienet nulla għax il-laqqgħa tal-Kapitlu kellha ssir fil-jum tal-Ħamis, wara li tkun giet kantata l-quddiesa tal-Ispirtu s-Santu, u wara li jkun kantat l-innu, filwaqt li f'dan il-każ il-laqqgħa saret fil-jum tal-Ġimgħa, u mhux il-Ħamis.

Il-Prim'Awla ċaħdet it-talba f'kawza ta' jattanza li għamel l-attur:

“che pertanto all’attore manca un legittimo e vero possesso che si richiede per intitolarlo all’esercizio dell’azione di jattanza e il convenuto non ha fatto nel suo protesto altro che riservare integri i suoi diritti”.

Il-Qorti tal-Appell ikkonfermat is-sentenza tal-ewwel Qorti. Il-protest ma kienx spontanju, imma ipprovokat minn att li l-konvenut kien iqis bħala illegali.

(iv) Giuseppe Bongailas vs. Grazia Borg (15.12.1941 XXXI.i.131):

Il-konvenuti kienu fil-pussess ta' sqaq għal għadd kbir ta' snin sakemm l-attur impedi hom milli jidhlu, u allura għamlulu protest ġudizzjarju. Kemm il-Prim'Awla kif ukoll il-Qorti tal-Appell iddeċidew li din ma kinitx millantazzjoni. (ġurisprudenza kkwotata).

(v) **Lara-Goran Berglund et vs. Hector Spiteri et** (P.A. 03.02.2016):

Il-konvenuti b'zewg ittri legali datati 13 ta' Awwissu, 2014 u 22 ta' Diċembru, 2014 intimaw lill-atturi sabiex ineħħu kostruzzjoni tal-injam mibnija fuq l-arja tal-*penthouse* (proprjetà tal-atturi) billi fuq din l-arja l-konvenuti jgawdu servitù li l-arja ma tinbeniex kif jingħad fil-kuntratt tal-akkwist tagħhom tat-2 ta' Jannar, 2004. F'itra ufficjali tat-3 ta' Lulju, 2015 il-konvenuti irripetew l-istess intimazzjoni.

Il-Qorti qalet li l-fatt ta' kostruzzjoni ta' kamra jew kostruzzjoni tal-injam mill-atturi kienet sfida għad-drittijiet pretiżi tal-konvenuti li gegħlithom u ipprovokathom jiddefendu ruħhom billi jirrispondu legalment għall-pretensjonijiet attriċi. Dan ma jikkostitwix pretensjoni spontanja iżda waħda provokata bħala risposta jew difiża għal fatt magħmul kontra d-drittijiet ta' min qed jiddefendi ruħu (ara f'dan is-sens **Buhagiar vs. Busuttil**, App 22/10/1999).⁵

(vi) **Mario Pickard vs. Grace Anderson** (Qorti tal-Appell, 25.11.2011):

“Fil-kuntest tat-tielet element, u cioè, il-ħtiega tal-ispontaneata tal-millantazzjoni, din il-Qorti tosserva li dan hu element diversi drabi ribadit mill-ġurisprudenza. Hekk, fil-kawża, **Pellegrini Petit v. Sammut**, Vol. XXIV.II.358, intqal, b'approvazzjoni ta' dak li jgħid il-ġurista Rodolfo fuq il-materja, li *“allegazioni fatte in propria difesa in atti giudiziali dietro provocazione altrui, non possono servire di base al giudizio in jattanza”*. Dan il-prinċipju gie indikat ukoll mill-Prim' Awla tal-Qorti Ċivili fil-kawża **Grixti vs. Borg**, deciża fit-22 ta' Ottubru, 1982, fejn saret riferenza għad-deċiżjonijiet riportati fil-Vol. III.189, XVI.II.337, XXIV.II.359, XXXII.I.645 u XLIII.II.1146.

⁵ F'dan il-każ partikolari, iżda, l-Qorti xorta sabet li kien hemm millantazzjoni billi l-konvenut ma pprotestax mill-ewwel imma dam snin biex għamel dan.

Hekk ukoll fil-kawża, **Buhagiar vs. Busuttil**, deċiża mill-Prim' Awla tal-Qorti Ċivili fit-22 ta' Ottubru, 1999, intqal li 'meta l-attur mexxa jew ġieb 'il quddiem kontra l-konvenut xi pretensjoni, jew iġib raġuni għaliex huwa qiegħed jirrespingi dik il-pretensjoni, allura d-dikjarazzjoni ma tkunx iżjed waħda spontanja, imma tassumi l-kwalità ta' dikjarazzjoni ta' dritt provokata. Il-konvenut f'każijiet bħal tal-aħħar ikun qed jeżerċita dritt tiegħu''.

Illi l-istess Qorti żiedet tgħid li:

“Il-provokazzjoni ssejtn meta dak li jkun jasserixxi xi dritt fuq haġa fil-pussess ta' haddiehor, bħal meta dak li jkun jippretendi li hu proprjetarju assolut ta' xi haġa f'idejn terz.

Jekk it-terz jiċċad din il-pretensjoni u jgħid li dik il-haġa hi tiegħu, dak li ressaq il-pretensjoni fl-ewwel lok ma jistax imexxi azzjoni ta' jattanza kontra t-terz, għax l-asserzjoni ta' proprjetà li jkun għamel it-terz tkun ġiet ipprovokata bil-pretensjoni ta' dak li jkun.”

Illi huwa proprju dan li sejn fil-każ preżenti. M'hemmx dubbju li s-soċjetà konvenuta tinsab fil-pussess tax-shaft li minnu tiegħu d-dawl, l-arja u servizzi oħra u li l-atturi fetħu twieqi ġodda fuqu u għaddew pajpijiet tad-drenaġġ mill-arja tagħha. Kien b'reazzjoni għal dan l-aġir li s-soċjetà konvenuta ipprezentat l-ittra ufficjali kontra l-atturi. Għalhekk ir-rekwizit tal-isponjanjetà tal-millantazzjoni huwa nieqes.

Għaldaqstant din il-Qorti tikkundanna lill-atturi biex iħallsu l-ispejjeż ta' din il-kawża.

Moqrija.

